

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ triṣaṣṭitamahaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ triṣaṣṭitamah sargaḥ ॥

kumbhakarṇasya rāvaṇaṃ prati tatkukṛtyanimittaka  
upālabhastam sāntvayitvā svakīyayuddhaviṣayakōtsāhasya  
tēna prakāṭanaṃ ca

tasya rākṣasarājasya  
niśamya paridēvitam |  
kumbhakarṇō babhāṣēdaṃ  
vacanaṃ prajahāsa ca ॥ 6.63.1 ॥

drṣṭō dōṣō hi yō'smābhiḥ  
purā mantravinirṇayē |  
hitēṣvanabhiyuktēna  
sō'yamāsāditastvayā ॥ 6.63.2 ॥

śīghraṃ khalvabhyupētaṃ tvāṃ  
phalaṃ pāpasya karmaṇaḥ |  
nirayēṣvēva patanaṃ  
yathā duṣkṛtakarmaṇaḥ ॥ 6.63.3 ॥

prathamam vai mahārāja  
kṛtyamētadacintitam |

kēvalaṃ vīryadarpeṇa  
nānubandhō vicāritaḥ || 6.63.4 ||

yaḥ paścātpūrvakāryāṇi  
kuryādaiśvaryamāsthitaḥ |  
pūrvaṃ cōttarakāryāṇi  
na sa vēda nayānayaḥ || 6.63.5 ||

dēśakālavihīnāni  
karmāṇi viparītavat |  
kriyamāṇāni duṣyanti  
havīṃśyaprayatēśviva || 6.63.6 ||

trayāṇāṃ pañcadhā yōgaṃ  
karmaṇāṃ yaḥ prapadyatē |  
sacivaiḥ samayaṃ kṛtvā  
sa samyag vartatē pathi || 6.63.7 ||

yathāgamaṃ ca yō rājā  
samayaṃ ca cikīrṣati |  
budhyatē sacivairbuddhyā  
suhṛdaścānupaśyati || 6.63.8 ||

dharmamarthaṃ hi kāmāṃ vā  
sarvān vā rakṣasāṃ patē |  
bhajēta puruṣaḥ kālē  
trīṇi dvandvāni vā punaḥ || 6.63.9 ||

triṣu caitēṣu yacchrēṣṭhaṃ  
śrutvā tannāvabudhyatē |

rājā vā rājamātrō vā  
vyartham tasya bahuśrutam || 6.63.10 ||

upapradānaṃ sāntvaṃ ca  
bhēdaṃ kālē ca vikramam |  
yōgaṃ ca rakṣasāṃ śrēṣṭha  
tāvubhau ca nayānayaḥ || 6.63.11 ||

kālē dharmārthakāmān yaḥ  
sammantrya sacivaiḥ saha |  
niṣēvētātmavān lōkē  
na sa vyasanamāpnuyāt || 6.63.12 ||

hitānubandhamālōkya  
kuryāt kāryamihātmanaḥ |  
rājā sahārthatattvajñaiḥ  
sacivairbuddhijīvibhiḥ || 6.63.13 ||

anabhijñāya śāstrārthān  
puruṣāḥ paśubuddhayaḥ |  
prāgalbhyād vaktumicchanti  
mantriṣvabhyantarīkṛtāḥ || 6.63.14 ||

aśāstraviduṣāṃ tēṣāṃ  
kāryaṃ nābhihitaṃ vacaḥ |  
arthaśāstrānabhijñānāṃ  
vipulāṃ śriyamicchatām || 6.63.15 ||

ahitaṃ ca hitākāraṃ  
dhārṣṭyājjalpanti yē narāḥ |

avaśyaṃ mantrabāhyāstē

kartavyāḥ kṛtyadūṣakāḥ || 6.63.16 ||

vināśayantō bhartāraṃ

sahitāḥ śatrubhirbudhaiḥ |

viparītāni kṛtyāni

kārayantīha mantriṇaḥ || 6.63.17 ||

tān bhartā mitrasaṅkāśā -

namitrān mantranirṇayē |

vyavahārēṇa jānīyāt

sacivānupasaṃhitān || 6.63.18 ||

capalasyēha kṛtyāni

sahasānupradhāvataḥ |

chidramanyē prapadyantē

krauñcasya khamiva dvijāḥ || 6.63.19 ||

yō hi śatrumavajñāya

ātmānaṃ nābhirakṣati |

avāpnōti hi sō'narthān

sthānācca vyavarōpyatē || 6.63.20 ||

yaduktamiha tē pūrvam

priyayā mē'nujēna ca |

tadēva nō hitaṃ vākyaṃ

yathēcchasi tathā kuru || 6.63.21 ||

tat tu śrutvā daśagrīvaḥ

kumbhakarṇasya bhāṣitam |

bhrukuṭiṃ caiva sañcakrē  
 kruddhaścainamabhāṣata || 6.63.22 ||

mānyō gururivācāryaḥ  
 kiṃ māṃ tvamanuśāsasē |  
 kimēvaṃ vākśramaṃ kṛtvā  
 yad yuktaṃ tad vidhīyatām || 6.63.23 ||

vibhramāccittamōhād vā  
 balavīryāśrayēṇa vā |  
 nābhipannamidānīṃ yad  
 vyarthā tasya punaḥ kathā || 6.63.24 ||

asmin kālē tu yad yuktaṃ  
 tadidānīṃ vicintyatām |  
 gataṃ tu nānuśōcanti  
 gataṃ tu gatamēva hi || 6.63.25 ||

mamāpanayajaṃ dōṣaṃ  
 vikramēṇa samīkuru |  
 yadi khalvasti mē snēhō  
 vikramaṃ vādhigacchasi || 6.63.26 ||

yadi kāryaṃ mamaitattē  
 hṛdi kāryatamaṃ matam |  
 sa suhṛd yō vipannārthaṃ  
 dīnamabhyupapadyatē || 6.63.27 ||

sa bandhuryō'panītēṣu  
 sāhāyyāyōpakalpatē |

tamathaivam bruvāṇam sa  
vacanam dhīradāruṇam || 6.63.28 ||

ruṣṭō'yamiti vijñāya  
śanaiḥ ślakṣṇamuvāca ha |  
atīva hi samālakṣya  
bhrātaram kṣubhitēndriyam || 6.63.29 ||

kumbhakarṇaḥ śanairvākyaṃ  
babhāṣe parisāntvayan |  
śṛṇu rājannavahitō  
mama vākyaamarindama || 6.63.30 ||

alam rākṣasarājendra  
santāpamupapadya tē |  
rōṣam ca samparityajya  
svasthō bhavitumarhasi || 6.63.31 ||

naitanmanasi kartavyam  
mayi jīvati pārthiva |  
tamahaṃ nāśayiṣyāmi  
yat kṛtē paritapyatē || 6.63.32 ||

avaśyam tu hitam vācyam  
sarvāvastham mayā tava |  
bandhubhāvādabhihitam  
bhrāṭṛsnēhācca pārthiva || 6.63.33 ||

sadṛśam yacca kālē'smin  
kartuṃ snēhēna bandhunā |

śatrūṇāṃ kadanam paśya  
kriyamāṇam mayā raṇē || 6.63.34 ||

adya paśya mahābāhō  
mayā samaramūrdhani |  
hatē rāmē saha bhrātrā  
dravantīṃ harivāhinīm || 6.63.35 ||

adya rāmasya tad dṛṣṭvā  
mayā'nītam raṇācchiraḥ |  
sukhī bhava mahābāhō  
sītā bhavatu duḥkhitā || 6.63.36 ||

adya rāmasya paśyantū  
nidhanam sumahat priyam |  
laṅkāyāṃ rākṣasāḥ sarvē  
yē tē nihatabāndhavāḥ || 6.63.37 ||

adya śōkaparītānām  
svabandhuvadhaśōcinām |  
śatrōryudhi vināśēna  
karōmyaśrupramārjanam || 6.63.38 ||

adya parvatasāṅkāśam  
sasūryamiva tōyadam |  
vikīrṇam paśya samarē  
sugrīvam plavagēśvaram || 6.63.39 ||

katham ca rākṣasairēbhi -  
rmayā ca parisāntvitaḥ |

jīghāṃsubhirdāśarathim

vyathasē tvaṃ sadānagha || 6.63.40 ||

māṃ nihatya kila tvāṃ hi

nihanīsyati rāghavaḥ |

nāhamātmani santāpaṃ

gacchēyaṃ rākṣasādhipa || 6.63.41 ||

kāmaṃ tvidānīmapi māṃ

vyādiśa tvaṃ parantapa |

na paraḥ prēkṣaṇīyastē

yuddhāyātulavikrama || 6.63.42 ||

ahamutsādayiṣyāmi

śatrūṃstava mahābalān |

yadi śakrō yadi yamō

yadi pāvakamārutau || 6.63.43 ||

tānahaṃ yōdhayiṣyāmi

kubēravaruṇāvapi |

girimātraśarīrasya

śitaśūladharasya mē || 6.63.44 ||

nardatastīkṣṇadamṣṭrasya

bibhīyād vai purandaraḥ |

atha vā tyaktaśastrasya

mṛdnatastarasā ripūn || 6.63.45 ||

na mē pratimukhaḥ kaścit

sthātuṃ śaktō jīviṣuḥ |

naiva śaktyā na gadayā  
nāsinā niśitaiḥ śaraiḥ || 6.63.46 ||

hastābhyāmēva saṃrabhya  
haniṣyāmi savajriṇam |  
yadi mē muṣṭivēgaṃ sa  
rāghavō'dya sahiṣyati || 6.63.47 ||

tataḥ pāsyanti bāṇaughā  
rudhiraṃ rāghavasya mē |  
cintayā tapyasē rājan  
kimarthaṃ mayi tiṣṭhati || 6.63.48 ||

sō'haṃ śatruvināśāya  
tava niryātumudyataḥ |  
muñca rāmād bhayaṃ ghōraṃ  
nihaniṣyāmi saṃyugē || 6.63.49 ||

rāghavaṃ lakṣmaṇaṃ caiva  
sugrīvaṃ ca mahābalam |  
hanūmantaṃ ca rakṣōghnaṃ  
yēna laṅkā pradīpitā || 6.63.50 ||

harīṃśca bhakṣayiṣyāmi  
saṃyugē samupasthitē |  
asādhāraṇamicchāmi  
tava dātuṃ mahad yaśaḥ || 6.63.51 ||

yadi cēndrād bhayaṃ rājan  
yadi cāpi svayambhuvah |

tatō'haṃ nāśayiṣyāmi  
 naiśaṃ tama ivāṃśumān || 6.63.52 ||

api dēvāḥ śayiṣyantē  
 mayi kruddhē mahītalē |  
 yamaṃ ca śamayiṣyāmi  
 bhakṣayiṣyāmi pāvakaṃ || 6.63.53 ||

ādityaṃ pātayiṣyāmi  
 sanakṣatraṃ mahītalē |  
 śatakratuṃ vadhiṣyāmi  
 pāsyāmi varuṇālayaṃ || 6.63.54 ||

parvatāṃścūrṇayiṣyāmi  
 dārayiṣyāmi mēdinīm |  
 dīrghakālaṃ prasuptasya  
 kumbhakarṇasya vikramam || 6.63.55 ||

adya paśyantū bhūtāni  
 bhakṣyamāṇāni sarvaśaḥ |  
 na tviḍaṃ tridivaṃ sarva -  
 mākārō mama pūryatē || 6.63.56 ||

vadhēna tē dāśarathēḥ sukhārhaṃ  
 sukhaṃ samāhartumahaṃ vrajāmi |  
 nihatya rāmaṃ saha lakṣmaṇēna  
 khādāmi sarvān hariyūthamukhyān || 6.63.57 ||

ramasva rājan piba cādya vāruṇīm  
 kuruṣva kṛtyāni vinīyatāṃ jvaraḥ |

*mayādya rāmē gamitē yamakṣayaṃ*

*cirāya sītā vaśagā bhaviṣyati || 6.63.58 ||*

*|| ityārṣē śrīmadrāmāyaṇē vālmikīyē ādikāvyaē*

*yuddhakāṇḍē triṣaṣṭitamaḥ sargaḥ ||*